

Fil-Qorti tal-Maġistrati (Malta)

Bħala Qorti ta` Ġudikatura Kriminali

Maġistrat Dottor Aaron M. Bugeja M.A. Law, LL.D. (*melit*)

Il-Pulizija

(Spettur Sean Scicluna)

vs

Kevin Cassar

Il-Qorti:

Wara li rat l-imputazzjonijiet miġjuba fil-konfront ta` **Kevin Cassar**, karta tal-identita' bin-numru 300275M fejn gie mixli talli fis-sena 2015 u/jew fis-snin ta' qabel, f'dawn il-gzejjer, b'diversi atti magħmulin minnu, ukoll jekk fi żminijiet differenti, imma li jiksru l-istess disposizzjoni tal-Liġi u li ġew magħmula b'rizoluzzjoni waħda :

Irrenda ruħu komplici billi ta armi, għodod, jew mezzi oħra li jkunu ġew użati fl-egħmil ta' delitt ta' serq ta' elettriku ta' valur li jaqbeż l-elfejn tliet mija u disgħa u għoxrin euro, sebgħa u tletin centezmu (€2329.37), għad-dannu tal-korporazzjoni Enemalta, liema serq huwa kwalifikat bil-mezz, hin u valur meta kien jaf li kellhom jiġu użati għal dak l-iskop

u/jew b'xi mod li jkun, xjentement għen jew assista lill-awtur jew awturi tad-delitt fl-atti li bihom id-delitt ġie mwettaq jew ikkunsmat ;

2. u aktar talli bi ħsara ta' ħaddieħor għamel xi qliegh ieħor ta' aktar minn ħames mitt euro iżda mhux aktar minn ħamest elef euro b'qerq għad-dannu tal-Korporazzjoni Enemalta u/jew Enemalta plc.

Il-Qorti għet mitluba sabiex fil-każ ta' ħtija l-imputat jiġi kundannat iħallas l-ispejjeż li jkollhom x'jaqsmu mal-ħatra tal-esperti jew periti fil-proċeduri ai termini tal-Artikolu 533 tal-Kodiċi Kriminali.

Rat l-atti u d-dokumenti eżebiti;

Rat li wara li ġew moqrija l-imputazzjonijiet lill-imputat huwa wieġeb li kien ħati tal-imputazzjonijiet miġjuba.

Il-Qorti wissiet lill-imputat bl-aktar mod solenni rigward il-konsegwenzi tal-ammissjoni tiegħu inkluż li minħabba n-natura tar-reat il-Qorti setgħet tgħaddi biex issibu ħati u tikkondannah għal piena li tista' tkun anke waħda karċerarja. Il-Qorti, wara li tagħtu żmien biżżejjed biex jiddeċiedi jekk hux sejjer jerga lura minnha, semgħat lill-imputat itteni li huwa ħati tal-imputazzjonijiet miġjuba kontrih.

Il-Qorti fid-dawl tal-ammissjoni inkondizzjonata imtennija mill-imputat ma għandhiex alternattiva għajr ħlief li ssibu ħati tal-imputazzjonijiet miġjuba kontrih.

Rat l-atti u d-dokumenti ezibiti fosthom ir-rikors kongunt bejn l-Avukat Ġenerali u l-imputat ai termini tal-Artikolu 392A(5) tal-Kodiċi Kriminali.

Ikkunsidrat : -

Illi l-imputat ammetta din il-kawża fl-aktar stadju bikri ta' dawn il-proċeduri. L-Uffiċjal Prosekutur iddikjara li l-involviment tal-imputat kien jikkonsisti filli f'żewġ okkażjonijiet kien biegh kalamiti li setgħu jintunżaw għall-fini ta' serq ta' elettriku. L-Avukat Difensur tenna li l-fedina penali tal-imputat kienet waħda netta u li huwa kkollabora mal-Pulizija matul il-kors tal-investigazzjoni.

Fic-ċirkostanzi il-Qorti deherilha li kellha tilqa r-rikors kongunt aktar il-fuq imsemmi u li tapplika l-piena u l-konsegwenzi hemmhekk maqbula bejn il-partijiet.

Decide

Li wara li rat l-Artikoli 18, 42(c)(d), 261(b)(c)(f), 263(a), 264, 266, 267, 270, 278(1)(2)(3), 279(b), 280, 283A, 309, 310(1)(b) tal-Kodiċi Kriminali filwaqt li ssib lil **Kevin CASSAR**, fuq l-ammissjoni inkondizzjonata tiegħu stess, hati tal-imputazzjonijiet miġjuba kontra tiegħu, tqis li fiċ-ċirkostanzi ta' dan il-każ hija tal-fehma li jeżistu l-elementi rikjesti mill-Liġi taħt l-Artikoli 7(2) u 22(1) tal-Kapitolu 446 tal-Liġijiet ta' Malta, tenut kont tax-xorta tar-reat u ċ-ċirkostanzi li seħhew fih, il-Qorti tqis li mhux spedjenti li twaħħal piena, iżda li għandhom jiġu applikati d-disposizzjonijiet tal-Artikolu 22 tal-Kapitolu 446 tal-Liġijiet ta' Malta, u għalhekk qegħda tagħmel ordni li biha tillibera lill-hati bil-kundizzjoni li ma jagħmilx reat ieħor matul il-perjodu ta' tliet snin millum.

Ai termini tal-Artikolu 22(3) tal-Kapitolu 446 tal-Liġijiet ta' Malta il-Qorti fissret lil hati bi kliem ċar u li jinftiehem l-effetti tal-ordni għall-liberazzjoni kondizzjonata fis-sens li jekk jagħmel reat ieħor matul dan il-perjodu ta' liberazzjoni kondizzjonata, il-hati jkun jista' jingħata sentenza għar-reat originali.

Stante li ma jirriżultax mill-atti li ġew b'xi mod inkorsi xi spejjeż f'hatra ta' esperti ai termini tal-Artikolu 533 tal-Kodiċi Kriminali, il-Qorti qegħda tastjeni milli tiegħu konjizzjoni tat-talba relattiva da parti tal-Prosekuzzjoni.

Inoltre, il-Qorti tordna li l-atti jġu mibgħuta lill-Avukat Ġenerali fiż-
żmien mogħti mill-Liġi.

Mogħtija illum l-20 ta' Lulju 2016 fil-Qrati tal-Ġustizzja, Valletta.

Aaron M. Bugeja